

henry frendo

IR-RIVOLUZZJONI

MALTIJA

TAL-1919

**ħarsa mill-qrib lejn il-ġrajjet storiċi
tas-"sette giugno"**

HENRY FRENDO

**IR-RIVOLUZZJONI
MALTIJA
TAL-1919**

**CORDINA'S "EMPORIUM"
7, MERCHANTS STREET,
VALLETTA,
(TEL. 24328.)**

**HARSA MILL-QRIB
LEJN IL-ĠRAJJET STORIĊI
TAS-"SETTE GIUGNO"**

WERREJ

	pag.
Lista tar-Ritratti	5
Kelmet il-Professur	6
Kelmtejn Qabel mill-Awtur	7
Rivoluzzjoni mhux Rewwixta	10
Laburizmu u Nazzjonalizmu	13
Il-Qagħda Soċjali, Politika u Reliġjuża	16
Il-Kawzi Immedjati	19
Il-Hobż Iswed u n-Neguzjanti tal-Qamħ	22
Nhar is-Sebgha ta' Ġunju	24
Nhar it-Tmienja u d-Disgha ta' Ġunju	28
Martri jew Briganti?	31
Is-Sehem tad-Dimechjani	35
Is-Sehem tal-Mizzjani	38
Is-Sehem ta' l-Istudenti Universitarji	40
Jibda t-Trejdjunjonizmu Organizzat	43
Minn "La Camera Del Lavoro" għal "Partit tal-Haddiema"	46
Il-Kostituzzjoni l-Ġdida	49
Biblijografija	52

RITRATTI

	pag.
1 — L-Inawgurazzjoni tal-Monument lill-Mejtin tas-VII ta' Ġunju	12
2 — Parti mir-Rendikont mogħti mill-Kumitat Nazzjonali “Għall-Mejtin u l-Feruti tas-7 u t-8 ta' Ġunju 1919”	14
3 — L-Aħħar Kunsill tal-Gvern Qabel l-Għoti tal-Gvern Responsabbli	17
4 — Id-Dimostrazzjonijiet tal-Istudenti, Waħda mill-Kawzi Immedjati ta' l-Irvell ...	21
5 — Manwel Attard, Wiehed mill-Vittmi Żgħażaġh tar-Rivoluzzjoni	23
6 — Filippo Sceberras mar-Rappreżentanti tal-Poplu waqt il-Laqgħa ta' l-Assemblea	25
7 — Il-Folla ta' quddiem il-Palazz tal-Gvernatur fi Triq Irjali	27
8 — L-Aħħar Tislima lill-Vittmi	30
9 — Kuruni, Fjuri u Bnadar f'Misraħ il-Palazz	32
10 — Il-“Professur” Emmanuel Dimech, Mexxej tad-Dimechjani	36
11 — L-Avukat Enrico Mizzi, Mexxej tan-Nazzjonalisti	38
12 — Wara l-Kawża Kontra l-Istudenti	41
13 — L-Istudenti Msakkrin mill-Pulizija	42
14 — Matthew Giles ma' l-Ewwel Trejrdjunjonisti Maltin	45
15 — Il-Fundaturi ta' “La Camera Del Lavoro” ...	47
16 — L-Ewwel Parlament Malti, fl-1921	50



Kif il-21 ta' Settembru, 1964, huwa l-jum tal-helsien ta' Malta mill-hakma kolonjali, hekk is-7 ta' Ġunju, 1919, huwa jum it-twelid tal-jeddijiet kostituzzjonali. Din il-ġrajja kienet ghadma iebsa u kontra x-xewqa ta' l-Ingilterra għaliex din dejjem riedet iżzomm lil Malta bħala fortizza. Mhux biss qatt ma riedet tħalli f'idejn il-Maltin ir-riedni tal-pajjiż, imma dejjem fittxet tohnoqilhom lehin-hom sabiex ikun il-Gvern Imperjali l-mexxej waħ-dieni ta' l-arċipelagu Malti.

Misserijietna dejjem issieltu għad-drittijiet tagħhom u fis-7 ta' Ġunju 1919 waslu biex saħansitra jxerrdu d-demem. Fil-51 sena li għaddew minn din il-ġrajja, f'imħuħ il-Maltin din id-data baqgħet thazzeż għozza, seher u misterju. Jintieġ li jkun Malti, li jhobb lil pajjiżu, li għandu għal qalbu kull ma hu Malti, li mhux marbut max-niexel tas-serviliżmu pro-Ingliż jew pro-Taljan, u fuq kollox li jkun magħgun fit-tiftix ta' l-istorja politika Maltija kontemporaneja, biex jagħtina hjiel ta' ġrajja unika bħal din tas-7 ta' Ġunju. U ahna xxurtjati li dan għamlu għalina s-Sur Henry Frendo, li hu gradwat bl-unuri fl-Istorja mill-Università ta' Malta.

F'dan il-ktejjeb il-qarrej jista' jsib xi affarijiet li għandhom mnejn jidhru paradossali u li forsi mhux kulhadd jaqbel magħhom. Dan ikun sinjal tajjeb. Din il-ġrajja giet studjata minn Frendo f'ċertu sens bħal dik ta' Michel fuq ir-Rivoluzzjoni Franciża, jigifieri bis-saħħa ta' riċerki minn dokumenti moħbija u sħarriġ ieħor bħal dan li jinsab kemm fl-arkivji lokali u fil-Public Records Office ta' Londra kif ukoll għand nies privati fil-kollezzjonijiet personali tagħhom. Minħabba f'hekk dan ix-xogħol storiku għandu siwi speċjali u Malta tistenna li dan l-istudjuż ikompli jispeċjalizza fl-istudji soċjali-politiċi kontemporaneji.

ANDREW P. VELLA, Professur ta' l-Istorja fl-Università' Rjali ta' Malta

KELMTEJN QABEL

M'INIEX qed nippubblika din il-kitba fl-ilsien Malti għax naħseb li hekk se tingara iżjed. Anzi nibża' li se tingara inqas. Lanqas ma qed nuża l-Malti biex niffranka t-traduzzjoni tas-sensjela ta' artikoli tuq dan is-sugġett li kienu dehru f' 'Il-Hajja' f'Gunju li għadda. Anzi dawn ridt nad-dattahom għall-pubblikazzjoni. Imma nikteb hekk għax nemmen li għrajjet artna hija xi haġa fuq kollox Maltija. U bħala Malti ddiżgustat għall-aħħar bl-apatija tal-Maltin lejn l-istorja tagħhom, inħoss li ž-żmien ma jistax jistenna iżjed qabel ma t-taqlib soċjali-politiku ta' dan is-seklu jinxtarr, jinkiteb u jixxandar fl-ilsien li jifhmu l-poplu kollu. Ebdā popu ma jista' jasal biex ikun jaf u jifhem lilu nnifsu mingħajr dik il-kuxjenza nazzjonalistika-patrijottika li titnissel mit-tagħlim storiku-soċjali. U l-poplu Malti ma jistax jasal f'dan l-istat ta' emancipazzjoni intellettwali qabel ma jagħraf sewwa x'kien dak li rawwem lil nannietu, lil misserijietu u, fl-aħħar mill-aħħar, lilu stess. F'nazzjon indipendenti bla storja tiegħu miktuba, fejn fl-ogħla istituzzjoni ta' tagħlim il-Malti lanqas mhu magħruf u fejn ir-riċerki kollha fuq l-istorja ta' Malta jkollhom jinkitbu artifiċjalment u għal klassi limitata ta' studjużi, f'neokolonjaliżmu ta' din ix-xorta n-nies bilfors jibqgħu ħallata-ballata — jgħixu fuq l-istess biċċa art, iva; jitekllmu l-istess lingwa, forsi; imma wkoll iħossuhom balbuljata ta' "nazzjonalitajiet" differenti. U min iħoss ruħu hekk, għaliex ma jkunx kiel u xorob minn dak li hu tiegħu, jaħseb b'moħħ ħaddieħor iżjed milli b'moħħu.

GHAL raġunijiet tekniċi l-istorja Maltija kontemporaneja ma tistax tinkiteb f'ilsien barrani. L-għejjun storiċi l-iżjed reċenti huma, fil-qofol tagħhom, bil-Malti. Biex tikteb

bl-Ingliż trid l-ewwel toqgħod tagħmel haġna traduzzjonijiet li jtelltu l-ispontanjeta' lingwistika u l-ħlewwa naturali ta' l-espressjonijiet użati. Barra minn hekk, din il-kitba tittief dak li għandu jkun l-għan ewlieni tagħha — l-iskop edukattiv popolari — għaliex ftit li xejn tmiss ruħ il-poplu. Studjuż Malti, li jkun imrawwem fl-istudju xjentifiku tal-ġrajja, iżjed jista' jasal biex iħares lejn il-fatti u ċ-ċirkustanzi bl-istess għajnejn li jkunu rawhom ta' qablu, milli jista' jasal xi hadd stranjier. Kellna wisq kotba miktubin fuqna minn barranin li fettxew l-informazzjoni tagħhom f'ġurnali u rivisti bit-Taljan jew bl-Ingliż f'Malta, jew inkella fittxewha barra minn Malta biss, per eżempju fil-“Public Records Office” ta' Londra. B'dan il-mod mhux storja ta' Malta nkitbet, imma storja ta' klassi litterata f'Malta — storja ta' attitudnijiet uffiċjali jew preġudikati fuq l-istorja vera — storja meġjusa b'lemtijiet superfiċjali u interpretata hażin. Imma mhux din hija ġrajjet artna li, bħal qalb naturali, tħossha f'tagħha meta tkun f'darha ma' niesha.

ALMENU minn żmien Mikieġ Anton Vassalli 'l hawn, kull xorta ta' storja Maltija min-nies li lanqas jifhmu bil-Malti hija bilfors nieqsa mill-oġġettività storika serja. U dawk il-Maltin li, bi preġudizzju, jippreferuha minn kitba suret in-nies bil-Malti, dawk ikunu l-imzazen fix-xibka tal-medjok-rita' li nisgħulhom il-ħakkiema barranin. Forsi kien minħabba dawn iċ-ċirkostanzi u attitudnijiet li għadha ma nkitbet l-ebda storja xierqa tar-Rivoluzzjoni Maltija. Ebda barrani ma seta' jmiss haġa daqshekk niffieda. U forsi għalhekk ukoll il-ftit li nkiteb s'issa tuq din il-ġrajja kien ispirat minn idejiet partigjani. Ebda Malti ma ħares lejha bin-nuċċali kiesaħ tal-istudjuż u għarblef ix-xejriet kuntrastanti u l-ilwien armonjużi li fiha. In-nazzjonalisti ħarsu lejha bħala l-qawmien ta' poplu magħqud kontra l-kolonjalizmu Ingliż. Il-laburisti qisuha bħala l-bidu tat-taqbida bejn il-klassi tal-fqar u dik tal-għonja.

DAN il-ktejjeb m'huwiex l-istudju twil u dettaljat li kien messu sar tal-1919. Din tal-1919 hija grajja unika li ssawwar is-sinla ta' Malta tal-lum u haqha post kbir fi grajjet artna, post li s'issa hadd ma ndenja ruhu jaghtiha. Din il-kitba, li hija mibnija l-izjed fuq intervisti rekordjati ma' nies li kienu mdaħħlin fil-moviment politiku ta' dak iż-żmien, għandha bħala għan tagħha li titfa' xquq ta' dawl fuq l-1919 u thajjar lil oħrajn jispeċjalizzaw u jipperfezzjonaw fl-aspetti differenti li hawnhekk huma meqjusa fil-qosor.

IL-ĠENERAZZJONI li tielgħa ftit li xejn taf dwar l-1919, u ftit ilu, fit-televiżjoni, fi kwizz għat-tfal, kien hemm min qatt ma kien sema' bis-"Sette Giugno". Dan il-ktejjeb għalhekk, filwaqt li jfakkar lil dawk li l-1919 għexuha, irid jgħalllem lil dawk li ma jafux biha. Il-grajja hija meqjusa hawnhekk b'mod analitiku iżjed milli dettaljat sabiex b'hekk joħroġu l-kawżi u l-effetti tar-Rivoluzzjoni, kit ukoll l-elementi fattwali u idejoloġiċi li kienu parti mit-taqliba nfisha. Kull wieħed mill-kapitoli f'dan l-istudju żgħir jista' jinfetaħ bħal murtal tal-festa, f'ħafna friegħi għammiela li forsi jkunu jistgħu jibdew jagħtu lil pajjiżna dak li s'issa m'għandux — inteliġenzja avantgardista li tomgħod u tikkummenta fuq il-polz dinamiku taż-żmien u tikkomunika mal-poplu biex tgħinu jitgħalllem jaħseb tassew.

Il-Furjana, 1.11.70.

HENRY FRENDO

Rivoluzzjoni mhux Rewwixta

Is-“Sette Giugno” — hekk kienet maghrufa din il-grajja min-nies tal-iskola ta’ ħamsin sena ilu, u hekk hawn min għadu jsejhilha llum. Ir-raġuni hi li, dak iż-żmien, it-Taljan kien mitkellem iżjed mill-Ingliż u mill-Matli mill-klassi ta’ nies litterati — l-avukati, il-qassisin, in-negozjanti u xi oħrajn. It-Taljan kien jintuża sew għax kien hemm ħafna kuntatti kulturali, u saħansitra żwigi jiet imħallta, ma’ Taljani jew Sqallin, u kemm ukoll bħala rijazzjoni kontra t-tħabrik tal-ħakkiema Ingliżi favur l-ilsien, il-letteratura u l-kultura tagħhom.

Minn xi żmien ‘l hawn, u l-aktar mindu l-Malti daħal bħala l-ilsien nazzjonali fil-kostituzzjoni ta’ Malta indipendenti, is-“Sette Giugno” beda jissejjaħ is-Sebgha ta’ Ġunju. Iżda, sejjaħlu kif trid, is-Sebgha ta’ Ġunju mhux għajr ir-Rivoluzzjoni Maltija.

Tista’ tgħid li f’kull pajjiż kien hemm taqlib mill-qiegħ f’dawn l-aħħar mitejn sena. F’Malta dan ġara wkoll. Iżda x’aktarx minħabba li Malta hi żgħira u konservattiva, il-kelma “rivoluzzjoni” dejjem kienet hawnhekk iddisprezzata b’mod speċjali. L-iċken haġa ġdida kienet tohloq staghgib u għagħa. Għalhekk, mhux biss li s-“Sette Giugno” dam żmien twil biex jibda jissejjaħ is-Sebgha ta’ Ġunju, imma talli s-Sebgha ta’ Ġunju ħadd ma ried jagħharfu bħala r-Rivoluzzjoni Maltija u l-kelma “rivoluzzjoni” aktarx li għadha qatt ma ssemmiet bħala msieħba mas-7 ta’ Ġunju.

Jeħtieġ li wieħed jagħzel it-tifsira ta’ “rewwixta” minn dik ta’ “rivoluzzjoni”, għax hemm differenza l-aktar kbira bejniethom. Filwaqt li rewwixta mhix wisq aktar minn irvell, ħamba, tixwix li jitwaqqaf mill-awtorita’ u x’aktarx malajr jintemm u jintesa’, rivoluzzjoni tfixser “bini mill-ġdid”, ċaqlieqa mis-sisien nett tal-gvern u tal-qagħda soċ-


jali — sew politika kemm ukoll, forsi, reliġjuża. Bħad-dawran ta' rota mal-fus, rivoluzzjoni tqalleb ta' taħt fuq il-qagħda kollha — dak li jgħidulu *status quo* — u għandha effetti mhux biss immedjati, imma wkoll li jtulu.

Biex wieħed jagħraf lis-“7 ta' Ġunju” bħala rivoluzzjoni, hu jrid ikun jaf, qabel xejn, il-kawżi u l-effetti ta' din il-ġrajja. Jekk ma jirnexxilux jagħraf il-kobor u s-siwi ta' dawn il-kawżi u l-effetti, ma jkun jista' qatt jifhem is-siwi tat-taqliba storika li tkun twettqet. U biex wieħed jagħraf dan, jeħtieġli jistudja l-ġrajjiет tas-“7 ta' Ġunju” fil-kuntest sħiħ tagħhom u anki jqabbilhom ma' ġrajjiет oħra fl-Ewropa.

Fl-Ingilterra r-Rivoluzzjoni tal-1688 saret biex tingħata setgħa akbar lis-sistema parlamentari. Fl-Amerika, ir-Rivoluzzjoni tal-1776 twettqet biex tinkiseb l-indipendenza mill-Ingilterra. Fi Franza, fl-1789, is-“Sansculottes” — dawk li ma kellhom xejn x'jitilfu u kollox x'jirbħu — qamu kontra s-saltna despotika ta' Lwigi XVI u Marie Antoinette. Fl-Italja u fil-Ġermanja l-ġlieda saret għall-uħudija tal-pajjiż waqt li fir-Russja r-rivoluzzjoni bolxevika tal-1917 tajjret lill-Kzar min-nofs u daħhlet il-kommuniżmu. Fil-Messiku r-rivoluzzjoni seħħet, bejn wieħed u ieħor, fl-1919, fost anarkija, faqar, u ġlied reliġjuż. Għall-Malta kien is-“7 ta' Ġunju”.

Kull waħda minn dawn ir-rivoluzzjonijiet għandha l-għeliemi tagħha li jithažžu fl-immaginazzjoni tal-poplu li jkun, u jnisslu fih bħal seher jew sakra ta' passjonijiet li jissoktaw ikebbu n-nirien tat-taqlib. Hekk, ngħidu aħna, fl-Ingilterra, l-għelm kien qtuġħ ir-ras tar-Re Karlu I: fl-Amerika kien il-“Boston Tea Party”, meta ħafna rivoluzzjonarji Amerikani lebsin ta' Indjani, waddbu tunnelli ta' te' fil-baħar biex ma jħallsux it-taxxi fuqu lill-Kuruna Inġliża; fi Franza kien il-waqgħa tal-Bastilja, u nibqgħu sejr in hekk F'Malta r-rivoluzzjoni aktarx hija minsuġa mal-għajta ta' “Kulhadd għall-Belt”, il-bajjunetti tas-suldati Inġliżi, in-negozjanti tal-qamħ, l-Assemblea Nazzjonali, u l-qtil ta' erba' Maltein, li tlieta minnhom kienu għadhom żgħażaġh.

Il Gatto
 il Kaxxier tal-Kumitat
 il Perit Pasquale Calleja
 il-Kontj Caruana Gatto, Dr. Ugo Mifsud, Dr. Massimiliano Debono, Dr. Carmelo Mifsud Bonnici, il-Professur Karmelitan Anastasio
 Dun Neric D'Andria, il-Kontj Caruana Gatto, Dr. Ugo Mifsud, Dr. Massimiliano Debono, Dr. Carmelo Mifsud Bonnici, il-Perit Pasquale Calleja (bil-wieqta wara l-Gross), Dwardu Borg, il-Kaxxier tal-Kumitat Nazjonali għall-Mejtin u Feruti tas-7 u t-8 ta' Ġunju
 A pi, Għajnejn del 7/6/1919
 x'lesta
 G.M.



Anzija Lu Velle
 Kella
 Part-ef
 fien,

L-INAWGURAZZJONI TAL-MONUMENT LILL-MEJTIN TAS-VII TA' ĠUNJU, FUQ L-IRHAMA HEMM MIN-QUXA L-KLIEM: "AI CADUTI DEL 7 GIUGNO 1919 — LA PATRIA RICONSCENTE".
 Mix-xellug għal-lemin jidhru Dun Neric D'Andria, il-Kontj Caruana Gatto, Dr. Ugo Mifsud, Dr. Massimiliano Debono, Dr. Carmelo Mifsud Bonnici, il-Perit Pasquale Calleja (bil-wieqta wara l-Gross), Dwardu Borg, il-Kaxxier tal-Kumitat Nazjonali għall-Mejtin u Feruti tas-7 u t-8 ta' Ġunju" Gianni Bencini (Rivizur ta' l-Istess Kumitat), Dr. Andrea Pulicino (President tal-Kumitat) u l-Professur Karmelitan Anastasio Cuschieri qed jagħmel l-orazzjoni. Skond A. Scicluna Sorse fl-I Moti Maltesi Del 7-9 Giugno 1919, Una Pagina Storica della Lotta Nazionale di Malta, (Valletta, 1930), il-monument inkixef nhar it-8 ta' Ġunju 1925 ("ed inaugurato l'8 Giugno 1925 con l'intervento del Governo Nazionale", p. XXXVIII).

Il-għażla bejn rewwixta u rivoluzzjoni mhix, għalhekk, kwistjoni ta' tiffittix tax-xagħra fil-għajna, iżda hi ta' importanza kbira jekk is-"7 ta' Ġunju" se jingħata l-post li haqqu fi għrajjet artna.

Laburizmu u Nazzjonalizmu

Rivoluzzjoni ma' hix sempliċi rewwixta jekk l-effetti tagħha jibqgħu jinħassu fit-tul. Iżda l-effetti jibqgħu jinħassu fit-tul biss meta, fit-taqliba, ikun hemm l-element tan-nazzjonalita', jiġifieri jkun hemm rappreżentati fiha bosta xewqat għal bidla, bosta xejriet li jkunu qegħdin jinħassu minn setturi diversi tas-soċjeta'.

X'aktarx li r-raġuni l-aktar importanti fis-"7 ta' Ġunju" kienet, għalhekk, sewwa sew din: illi kienet għajja nazzjonali, u mhux biss pressjoni ta' klassi, ta' grupp, jew ta' xi għaqda partikolari.

L-1919 kien żmien meta l-għażla bejn klassi u oħra, bejn il-"ħamalli" u l-"puliti" bejn il-fqar u l-għonja, bejn dawk "tar-raħal" u dawk "tal-iskola" kienet mhux biss teżisti imma tinħass qawwija. Iżda dawn iż-żewġ klassijiet ta' nies kellhom it-tnejn l-ilmenti serji tagħhom. M'għandniex xi ngħidu, mhux it-tnejn kienu milqutin bl-istess mod, imma t-tnejn kellhom għallfejn igemgmu. Dak li kien jagħfas fuq il-"baxxi" ma kienx jinħass mis-"sinjuri", imma daqs-kekk ieħor ma kienx jinkwieta u jħabbel ras in-nies "ta' bla skoġa" dak li kien idejjaq lil dawk "ta' l-iskola". Filwaqt li l-ħaddiem fqir kien jaħseb, qabel xejn u fuq kollha, fil-ħobża ta' kuljum, u forsi wkoll fill-festa u l-banda tar-raħal, in-nies "tal-iskola" — li kienu meqjusa, tista' tgħid awtomatikament, bħala l-mexxejja tal-pajjiż — kienu jħarsu l-aktar lejn il-problemi kulturali u kostituzzjonali.

Hekk, filwaqt li l-ħaddiema tat-tarzna kienu jgorrisu, ngħidu aħna, fuq l-impieg intermittenti — daqqa jibagħtu

HELE

Lill mara u sitti tiffal tal mejjiet Carmina Abela mi Belt f'hosta drabi comprisa l'abhar somma ta £404, li għanda titteneh 3 liri fix-xghar mill-Anglo Maltese Bank, b'contratt tan-Nutar P. Carbonaro tal-31 ta Lulju 1923

£ 697 15 0

Lill mara u erba tiffal tal mejjiet Euzemiole Attard ta tas-Sliema, f'hosta drabi comprisa l'abhar somma ta £350 li għanda titteneh 3 liri fix-xghar mill-Anglo Maltese Bank, b'contratt tan-Nutar P. Carbonaro tal-31 ta Lulju 1923.

534 0 0

Lill hui il mejjiet Gius. Bejjada min Hal Caccia ta Għawdex, f'hosta drabi comprisa l'abhar somma ta £260 b'hal dora, b'contratt tan-Nutar S. Berg Olivier ta Jemmel ta

Parti mir-Rendikont mogħti mill-Kumitat Nazzjonali "għall-Mejtin u Feruti tas-7 u 8 ta' Ġunju 1919".

(at 7 P.M.)

Lorenzo Zammit "Naro" kien lewval bi keda il għis - kien idur ta' Birgu b'exact

għalihom għax-xogħol u daqqa jagħtuhom is-sensja, xogħol mingħajr garanzija ta' impieg sod — l-avukati u l-qassisin narawhom jiddiskutu bla heda ċerti problemi — bħal dawk tal-lingwa, kostituzzjoni, nazzjonalita' u oħrajn bħal dawn — li għandhom aktar x'jaqsmu mal-progress ġenerali tal-pajjiż milli ma' dak tal-klassi tal-ħaddiema. Huma kollhom aktar interess fil-ħajja politika milli fil-ħajja soċjali; kienu jħabbliu rashom iktar bil-kwistjoni ta' Malta bħalla nazzjoni imili bil-kwistjoni tal-Maltin bħalla poplu u tal-ħaddiema bħalla klassi tas-soċjeta'.

Min-naħa l-oħra, dawn iż-żewġ xejriet, għad li jidhru hekk kontra xulxin, kienu jwasslu għall-istess fraġa. Jekk tinkiseb kostituzzjoni aħjar, din kienet imbagħad twassal għall amministrazzjoni iżjed rappreżentattiva tal-bżonnijiet tal-poplu, filwaqt li titjib fil-għolli u l-livell tal-ħajja kien iwassal għal ġustizzja soċjali aktar kbira, li kien qed jinħass bżonn l-aktar urgenti tagħha.

Iżda forsi mkien ma tidher id-differenza bejn il-laburizmu u n-nazzjonalizmu. Malti daqs kemm tidher fis-"7 ta' Ġunju", għallinqas kif kienet teżisti din id-differenza ħamsin sena ilu. Fis-"7 ta' Ġunju" dawn iż-żewġ forzi nqas.

Fuq naħa l-waħda nsibu lil Filippo Scerberras u l-Assemblea Nazzjonali. Din l-Assemblea kienet iltaqgħet għall-ewwel darba fi Frar tal-1919 u kienet magħmula l-aktar minn membri tal-klassi tan-nofs; iżda kien fiha wkoll xi nobbli u għadd mhux ħażin ta' ħaddiema tas-sengħa u ta' l-id.

Fiha kienu rappreżentati l-istituzzjonijiet kollha — ċivili, reliġjużi u professjonali. Bilmi ġeneralment kienu l-president u s-segretarju ta' kull għaqda — il-biċċa l-kbira professjonisti — li kienu jattendu, l-element tal-ħaddiema fiha ftit kien jagħti fil-għajjn. L-Assemblea kienet tiltaqa' fil-Giovine Malta ta' Enrico Mizzi, il-Belt Valletta, u l-ideja ewlieni tagħha kien l-"Awtonomija Politika".

*l'għada - il Ħadd, il ftit saba 15 Lejgħ - u suldat Inghli
tepo: ciurcett uoll mal plus.*


Fuq in-naħa l-oħra kien hemm l-element l-aktar im-
ċaħħad u maħqur fil-qagħad ta' wara l-gwerra. Dan kien
magħmul mill-klassi tal-ħaddiema, li ftit li xejn kellhom
tmexxija organizzata, imma li kullma jmur kienu jingħaqdu
dejjem aktar f'għaqdiet li jixbħu t-"trade unions" tal-lum.

Dawn iż-żewġ naħat kienu t-tnejn kontra l-amminis-
trazzjoni kolonjali Inglīza, iżda la kienu jifhmuha l-istess u
lanqas kienu jimxu bl-istess mod. L-inkwiet l-iżjed dram-
matiku fis-7 ta' Ġunju beda fit-triqat waqt li l-Assemblea
kienet qed tiltaq' fil- *Giovine Malta* . Għad li b'mod dif-
ferenti, dawn iż-żewġ forzi kienu qegħdin jiġbdu ħabel
wiehed, li kellu jwassal għal taqliba sħiħa. Bħala qawmien
ta' poplu sħiħ — u mhux biss ta' settur jew ta' klassi
waħda — is-'7 ta' Ġunju" għandu tifsir wisq akbar minn
dak li qatt ingħatalu s'issa.

II-Qagħda Soċjali, Politika u Reliġjuża

It-tfaqqiġha tas-7 ta' Ġunju seħħet minħabba għadd
ta' kawżi. Xi waħdiet minn dawn il-kawżi kien ilhom jeżistu
tul bosta snin, u kienu, b'xex ngħid hekk, l-isfond li fuqu
mbagħad deħru l-kawżi l-ġodda. Waqt li l-kawżi l-qodma
kien qishom is-silla li turik mnejn qed jonfoħ ir-riħ, il-kawżi
l-ġodda kienu l-ġamra li waqgħet fuq il-ħuxlief u li, fiċ-
ċirkustanzi, ma setgħetx ma tqabbadx il-ħuġġieġa.

Matul is-seklu dsatax, u l-aktar wara r-rapport ta'
Keenan fl-1878, il-kwistjoni tal-lingwa tat daqqa ta' ħarta
lill-edukazzjoni f'Malta. Iżda barra minn hekk, l-amminis-
trazzjoni kolonjali kienet, minn awl id-dinja, tinteressa
ruħha l-aktar minn Malta bħala fortizza. Hekk naraw li,
minkejja t-twaqqif ta' Dipartiment tal-Iskejjel Primarji fl-1840
(wara r-rapport tal-Kummissjoni Rjali tal-1838), wiehed u
ħamsin sena wara kien għad hawn 80 fil-mija tal-irġiel bejn
il-45 u il-50 sena, u 85 fil-mija tan-nisa tal-istess grupp, li
ma kenux tgħallmu jaqraw. Tletin sena wara, jiġifieri fis-



L-aħħar Kunsill tal-Gvern qabel inghata s-“Self-Government” fl-1921. Fuq mix-xellug għal-lemin jidhru l-Onor. membri Nutar G. Gabarretta (Elett), Perit Ninu Cremona (Uffiċjali), Edward Mifsud (U.), P.P. Decesare (U.), Spiżjar Guże Vassallo (E.), Avv. Enrico Mizzi (E.). Fin-nofs, fl-istess ordni: Prof Temi Zammit (U.), Leone Benjacar (U.), Giuse Huber (U.), Tabib Attilio Cretien (U.), P.L. Guże’ Muscat Azzopardi (E.), Edgar Bonavia (U.), Gianni Bencini (E.). Bil-qiegħda Ninu Dalli (E.), Tabib Andrea Pullicino (E), Lt. Gov. Wm. Roberston (U), Sir Michelangelo Refalo, Prim Imhallee u V/Pres. tal-Kunsill (U.), Avv. Arturo Mercieca (wara Sir, magħruf bħala “Cato”) (U.), Lorenzo Gatt (U.) u Edward Briffa (U.).

sena 1921, tista’ tgħid tliet kwarti mill-popolazzjoni ma kienu jafu jiktbu bl-ebda lingwa.

Htija ta’ l-apatija ta’ l-amministrazzjoni kolonjali, in-nuqqas ta’ tmexxija għaqlija tal-poplu u, aktar u aktar, htija tal-fatt li, mill-1891 sal-1921, il-popolazzjoni kotrot minn 165,000 għal 213,000, il-qagħda tad-djar kienet kerha mhux ftit. Dan in-nuqqas ta’ djar xierqa kien jinħass l-aktar fil-bliet u s-subborġi tagħhom. L-aġħar post kien il-Furjana,

fejn fis-sena 1891, kienu jgħixu 1,249 ruħ f'241 kamra biss, jgħifieri, ras għal ras, ftit aktar minn ħames persuni f'kull kamra. Fl-istess sena, fil-Belt Valletta kien hemm 4,571 ruħ jgħixu f'885 kamra, li jfisser, li hemm ukoll kien hemm jgħixu ras għal ras f'kull kamra ħames persuni. Fl-1921, wieħed minn kull ħamsa min-nies tal-Belt u tal-Furjana kienu joqogħdu f'kerrejjet.

Din il-qagħda hekk kiefra kellha effetti koroh fuq l-igjene, is-saħħa, l-edukazzjoni u l-ħajja soċjali tal-poplu, kif jidher mill-għadd li jbeżża' ta' trabi li kienu jmutu. Bejn wieħed u ieħor, f'Malta u Għawdex terz tat-trabi kienu jmutu mat-twelid, bħallma gara matull il-għaxar snin ta' bejn l-1911 u l-1921. F'ċerit rħula l-imwiet kienu jlaħħqu mal-40 jew 41 fill-mija.

Qed insemmi l-edukazzjoni u d-djar mhux għax dawn kienu waħidhom il-problemi serji soċjali, iżda l-għaliex kienu x'aktarx l-iktar importanti u għalhekk għandhom jintressawna mill-qrib.

F'dak li għandu x'jaqsam ma' politika nsibu l-akbar interess fost l-"intelligentia", li kienu maqsumin, bejn wieħed u ieħor, fi tliet partiti. Kien hemm is-Savonjani, li kienu favur l-Ingliżi; kien hemm il-Mizzjani, li kienu favur l-Italja; u kien hemm daww li kienu jissejġu "tal-Gvern" — il-bażużli tal-amministrazzjoni li kienu sew Inqliżi kemm Mal-tin, kultant anki membri tal-Kunsill tal-Gvern.

Il-kuxjenza soċjali fost il-poplu bdiet tinħoloq l-iżjed fil-bidu tas-seklu għoxrin, minn nies bħal Wistinu Leyanzin, Manwel Dimech u oħrajn. L-iżjed importanti fosthom, fis-sens politiku kien Dimech, li aktar tard ta ismu lid-"Dimekkjani".

F'dak li għandu x'jaqsam ma' reliġjon, insibu imbagħad li l-Maltin kienu devoti ħafna lejn il-Knisja. Il-qassisin kienu fuq l-idejn, u meta raġel kien jilmaħ saċerdot kont tarah ilesti ruħu biex jaqla' l-berritta b'tislima minn kantuniera

bogħod. Il-festi, in-nar, il-partiti, il-każini tal-banda, u, m'għandniex x'ingħidu, il-familja u x-xogħol, kienu l-qofol tal-ħajja tal-biċċa l-aktar kbira tal-poplu tagħna. L-għadd tal-kleru fl-1891 kienu 1,300, u baqa' hekk għal ħafna snin. Il-qassisin kienu jiehdu sehem attiv fil-pulitika, u, skond ma jgħid l-istoriku Faure', kull laqgħa pulitika fil-pjazez tal-bliet u l-irhula kienet tagħlaq bl-għajjat ta' "Viva r-Reliġ-joni!", "Viva l-Patrija", "Abasso l-Mažonenija". (Ara Giov. Faure, *L-Istorja ta' Malta u Għawdex bil-Gżejjer tagħhom u l-ġrajjet li saru fihom*, (1916), sp. Vol. IV pp. 269-71.

Il-Kawżi Immedjati

Matul il-gwerra l-kbira tal-1914/18, il-ħajja la kienet ħarir u lanqas blanzun tal-ward. Kien hemm it-tama ta' rebħa Inġliża (li seħħet), u kien hemm ukoll it-tama li din ir-rebħa mbagħad twassal għal kundizzjonijiet aħjar; imma din baqgħet avolja l-gwerra ntemmet.

Xi sena qabel ma bdiet il-gwerra kien żdied ix-xogħol minhabba il-bini tall-*"breakwater"* u ta' xi baċirijiet godda. Meta waqfu dawn ix-xogħlijiet, ingħataw ħafna sensji u bosta kienu dawk li sfaw mingħajr xogħol.

Meta imbagħad bdiet il-gwerra, din reġgħet għabet magħha ċaqlieg ta' xogħol, l-iżjed ta' tiswija, imma wkoll negozji oħra ta' komunikazzjoni u dwana, biex ma nsem-mux ukoll il-kuntrabandu u *"black market"* li minnhom uħud għamlu l-flus sew. Izda meta waqfet il-gwerra eluf kienu dawk, l-iżjed impjegati tat-tarzna, li ġew mill-ġdid lampa stampa.

Fl-1916 kienet twaqqfet l-*"Imperial Government Workers Unions"* u fl-1917 kien sar strajk mill-impjegati tat-tarzna għal pagi aħjar. Kienet saret ukoll dimostrazzjoni. Dak iż-żmien iż-żieda kienu ħaduha għaliex l-effiċjenza kien hemm bżonnha fit-Tarzna, izda meta mbagħad ma kienx hemm bżonnhom iżjed, ebda strajk ma kien jiswa.

Minhabba ż-żieda fil-qagħad (li, fost affarijiet oħra, wasslet għal żieda fl-emigrazzjoni) u l-għoli tal-ħajja (speċjalment tal-ħobż), il-Gvern kièn għamel liġijiet kontra l-qliegħ żejjed. Dik il-ħabta l-kritika tal-gvern kienet illegali u minhabba l-gwerra l-gazzetti ma setgħux iġidu li jridu. Dan ma jfissirx li ma fethux ħalqhom. Wara s-“7 ta’ Ġunju” Nerik Mizzi kien akkużat mill-Kummissjoni bħala xewwiexi u sedizzjuż minhabba l-artikli anti-Ingliżi li kienu jidhru f’*La Voce del Popolo* u mkien ieħor.

Barra minn dan, fl-1918 saru żewġ Ordinanze importanti, waħda taxxa fuq il-bolli u d-divertiment, u l-oħra fuq is-suċċessjoni u d-donazzjoni.

F’dawn iż-żewġ Ordinanze, li qajjmu plejtu shiħ fost il-poplu kollu, għandna naraw il-klassijiet privileġġjati u dawk f’qar kif kienu f’dan iż-żmien. Kienu liġijiet li jolqtu lis-sinjuri wisq iżjed milli lill-fqir. L-Ordinanza tas-Suċċessjoni u d-Donazzjoni kienet tinkludi ukoll l-għoti tal-benefiċċi u għalhekk kienet tolqot lill-Kleru. *L-Assemblea Sant Fournier*, li kienet għaqda tan-nobbli u s-sinjuri, opponiet dawn il-passi bl-aħrax. *L-Assemblea* kienet kontra t-taxxi diretti. Fil-25 ta’ April 1919 *L-Assemblea* pprezentat memorandum lill-Gvern fejn ipproponietlu li jissellef il-flus li jkollu bżonn (probabbli li kieku kellu jagħmel hekk kien ikollu jissellef minn għandhom stess); li jikri l-art tal-gvern bl-offerti (naturalment biex l-oġġla offerti jkunu tagħhom); u (l-iżjed waħda vili) li jżid it-taxxi ndiretti. Ta’ min jinnota wkoll li l-presidenti onorarij ta’ din *L-Assemblea* kienu l-Isqfijiet ta’ Malta u Għawdex, filwaqt li fost id-delegati kien hemm Sir Gerald Strickland.

Kulhadd iħokk fejn jieklu. Lil din il-klassi ta’ nies dak iż-żmien kien qed jiekolhom il-but. Lill-klassi tal-ħaddiema, bi f’it eċċezzjonijiet, kien qed jiekolhom id-dud.

L-Avukat tal-Kuruna, Dott. Mikelanġ Refallo, iddefenda l-Ordinanza u ġibed is-simpatija ta’ dawk li kienu jħobbu lill-ħaddiema f’qar.



Id-Dimostrazzjonijiet tal-istudenti universitarji — wahda mill-kawżi mmedjati ta' l-irvell.

Fl-1916-17 kien hemm l-inkwriet ta' l-istudenti univ-
sitarji li kienu qamu kontra l-awtoritajiet ta' l-Universita'
minhabba nuqqas ta' qbil fuq l-għoti tal-lawrji. F'Mejju
1919 il-protesti ta' l-istudenti kienu fl-aħjar tagħhom.

Għal din il-ħabta wkoll bdew jizziedu f'Malta r-refuġ-
jati Russi. M'għandniex xi ngħidu dawn kellhom friska
f'moħhom il-ġrajja ta' l-1917 u setgħu jiddiskrivu l-qagħda
tal-ħaddiema u l-bdiewa Russi taħt il-bolxevisti. (Fir-ru-
manz storiku *Ivan u Prascovja*, li kien beda jippubblika
Manwel Dimech fl-1905, il-qagħda soċjali u politika Russa
kienet diġa' ġiet imfissra sewwa ħafna).

Il-korp tal-Pulizija ma tantx kien organizzat tajjeb.
Lżjed importanti, fl-1919 il-pulizija kienu qegħdin jokorbu
għaž-żieda u jikkontemplaw l-istranj.

Meta wieħed iġhodd ma' dawn il-kawżi kollha l-*As-
semblea Nazionale* ta' Filippu Sceberas, isib il-mejda lesta.

Il-Ħobż Iswed u n-Negozjanti tal-Qamħ

Il-ħobż minn dejjem kien il-qofol tad-dieta Maltija.
Minn żmien żemżem il-qamħ kien l-aktar ħaġa meħtieġa
għall-ikel u konna ngibuh minn Sqallija u minn pajjiżi oħra,
kultant saħansitra skond trattati speċjali. Għall-Malti, l-
qamħ huwa l-ħajja u fil-qwiel tiegħu m'hemm xejn imsem-
mi daqs il-ħobż — 'ħobż u ilma', 'fik il-ħobż', 'il-ħobżna ta'
kuljum', 'ħobż u ġobon', 'x'ħobż jiekol?', 'ħobż u sikkina',
u ħafna oħrajn.

Jekk jonqos il-ħobż, jagħfas il-ġuħ. Jekk jeħżien il-
ħobż, il-ġurnali jimtlew bil-illmenti u l-kritika. Żaqq il-Mal-
ti trid il-ħobż Malti. L-importanza li dejjem kellu l-ħobż
f'Malta tidher saħansitra min-numru ta' hebbieża (għaġ-
ġiena) u furnara li kien hawn, ngħidu aħna, fl-1851: iktar
minn 700 għaġġien u 4 fuq minn 600 furnar. Fl-1861 kien
hawn 615 għaġġien u daqshekk ieħor furnara. Meta wie-
ħed iqis in-numru żgħir ta' rħula u bliet f'Malta ma jridx

wisq biex jifhem; kemm kien hemm numru kbir ta' nies jahdmu fil-ħobż, l-aktar f'Hal Qormi.

Wara l-gwerra tal-1914/18 ġara dak li ma setax iġib għajr għawġ. Il-ħobż ħzien; in-negozjanti u l-bejjieġha tal-ħobż stagħnew; iżda l-aktar li għamlu l-flus kienu l-importaturi tal-qamħ. Dawn kellhom, tista' tgħid, monopolju ta' l-ikel l-aktar meħtieġ fil-ħajja tal-pajjiż. Iz-zokkor ukoll beda jinbiegħ bil-"black market", iżda kien il-ħobż li kien qed jogħla l-iżjed.

Fil-1918, l-Onor. Francesco (Ċikku) Azzopardi, P.L., ipprova jneħhi t-taxxa fuq il-qamħ. Għall-dan il-għan huma ressaq mozzjoni quddiem il-Kunsill tal-Gvern. Dan li ġej huwa traduzzjoni ta' biċċa mid-diskors bit-Taljan ta' Azzopardi:

"Aħna ikollu nafu li dan l-aħħar il-prezz tal-ħobż tela minn 5½ soldi jew 5¾ soldi għal 7 soldi r-ratali, filwaqt li qabel il-gwerra ma kienx hllief 2½d ir-ratali; u qabel ma reġa' żdied il-prezz diġa' kien għoli wisq għall-fqar kollha. Il-ħobż huwa l-ikel ewlieni tal-klassi tal-fqar fil-gżira, u kap ta' familja li għandu paga ta' 2 xellini jew 3 xellini kuljum u bihom irid iżomm lil martu u tlieta, erbgħa jew ħamest itfal, bil-fors ikollu jbati l-ġuħ b'dan il-prezz hekk għoli li wieħed irid iħallas għall-ħobż... Kif jista' jkun li dan l-imsejken fqir jieħu ħsieb il-bżonnijiet kollha tal-familja tiegħu bil-biċċa salarju li jkollu? Bil-fors ikollu jid-dispra."



Manwel Attard, parrukkier żagħżuġ ta' 26 sena minn Tas-Sliema, maqtul mill-Ingliżi fi Triq l-Ifran, il-Belt, nhar is-7 ta' Ġunju 1919.

Il-mozzjoni ta' Azzopardi ma ssekondaha ħadd.

Jekk nagħmlu kalkolu żgħir insibu li jekk familja ta' sitta kienet tiegħi tliet irtaħ hobż (xelin u disa' soldi) u l-missier kellu biss paga ta' 2 xelini, jibqa' 3 soldi għall-bżonnijiet l-oħra kollha. Kienet qagħda li mhux għalkemm tneħħiha minn quddiem għajnejk jekk tabilhaqq ikolluk kuxjenza soċjali u nisranija.

Isimgħu t-tweġiba tal-Lieutenant Governor għall-mozzjoni ta' Azzopardi.


“Il-Gvern għamel kull ma seta' biex inizzel il-prezz tal-qamħ u jagħmlu prezz raġonevoli, iżda mingħajr ma jneħħi t-taxxa fuq il-qamħ li minnha jgħib biżżejjed flus, fi żmini-jiet normali, biex iżomm l-istituzzjonijiet tal-karita'. Irridu nsaħħu r-rieda tagħna u nissaportu sakemm ir-rebħa ggħibilna kundizzjonijiet aħjar.”

Nhar is-7 ta' Ġunju

Kien is-Sibt. Il-ħwienet ewlenin tal-Belt Valletta kienu magħluqa. Kienu għalqu għal kollox minn rajhom; ftakru fil-25 ta' Frar ta' qabel, meta l-Assemblea ltaqgħet għall-ewwel darba. Dak in-nhar in-negozju *A La Ville De Londre* (isem li jfisser 'Fil-Belt ta' Londra') kien għalaq biss wara li d-demostranti faqqgħulu l-armatura bid-daqqiet ta' s'eq u kissrulu l-ħġieġ bis-soldi. Mela ma kienx jaqbel li jibqgħu miftuħa.

Il-poplu kien qed jitmasha u ried jirvilla.

Iżda anke nhar is-7 ta' Ġunju l-proprjetarju ta' *A la Ville de Londre* teħħa fuq il-bejt il-bandiera Maltija bil-*Union Jack* f'nofsha. Hajjitha kienet qasira d'ik il-bandiera. Mhux hekk kien id-destin tal-bandiera l-oħra, bajda u ħamra biss, li kienet qed tperper fuq il-bejt tal-*Giovine Malte*. Din kienet tfakkar fl-appell tar-rappreżentanti tal-poplu lill-Ingilterra, u kienet tfakkar, ukoll, fil-orizzonti l-kostituzzjonali



Scaberras mar-rapprezentanti tal-poplu waqt il-laqgħa ta' l-Assemblea.

għodda li dawn kienu jistennew li se jkollhom il-ħila jifflu għal Malta u Għawdex.

Kien għall-ħabta tal-erbgha u nofs ta' wara nofs in-nhar li wasal it-tabib Filippo Sceberras fost iċ-ċapċip ta' folla wisq akbar minn dik tal-25 ta' Frar. Xejn ma kienet taqta' ma' din id-dehra l-bandiera bill-*Union Jack* f'nofsha.

Qatgħa għmielha ta' nies ingabret quddiem il-ħanut *A La Ville di Londra*. Sgassawlu il-bieb. Telgħu fuq il-bejt. Qacċtu il-arbillu bill-bandiera b'kollox, u f'kemm illi ngħid għamilu hom trietaq.


Il-folla bdiet tiċċaqtaq.

Fuq il-Biblijoteka kien hemm il-bandiera Ingliża; ma dametx wisq tmewweg mar-riħ. Dlonk niżżluha, fost it-tfigħ ta' ġebel għall-palazz tal-Gvernatur, u għall-uffiċjali tal-gvern. Il-folli bdew jiġġerrew mat-toroq kollha tal-Belt, waqt li r-rappreżentanti tal-poplu ingabru fil-*Giovane Malta* biex jibdew il-laqgħa.

Fuq it-turretta tal-Universita' l-qadima kien hemm ukoll il-bandiera Ingliża, u magħha kien hemm għassa żewġ suldati. Għassa kienu u għassa baqgħu, għax waqt li tniż-żlet u ntefgħet għal isfel, fejn ingħatat in-nar max-xita ta' bankijiet, kotba u mapep, iż-żewġ suldati ma tniġfsux.

Il-bandiera Ingliża kienet tisser l-amministrazzjoni kolonjali. Issa l-folla bdiet taħseb fil-bažuzli ta' dik l-amministrazzjoni, f'dawk is-sangisugi li kienu qed itaqqlu bwiet-hom u jhaxxnu żaqghom mingħajr ma jimpurtahom xejn mill-fqir. Dawn il-persuni feġġew bħal beraq fl-immaginazzjoni tal-poplu. Minn Misraħ il-Palazz il-folla ngasmet fi kikek kbar. Kien hemm dawk li daħlu fl-istamperija tad-*Daily Malta Chronicle*; kien hemm oħrajn li daru għall-post ta' Cassar Torreggiani, u oħrajn li marru għall-prokuratur legali, Ċikku Azzopardi.

Fi żmien l-istrajk tat-tarzna fl-1917, id-*Daily Malta Chronicle*, gazzetta imperjalista, kienet ippubblikat artikolu li kien ta' xkiel għall-ħaddiema. Żammewh fil-komma dak l-



Il-folla ta' quddiem il-Palazz fi Triq Irjali. Il-folla tidher emozjonata ghalieq fost l-imbutter hemm membri tal-Pulizija tal-Militar.

artikolu. Cassar Torreggiani, li kien joqgħod Triq l-Ifran, kien wiehed min-negozjanti l-kbar tal-qamħ, jekk mhux ukoll il-ikbar impotratatur. Azzopardi kien ha l-fama ta' bażużlu tal-Gvern. Hu kien ħareġ għall-elezzjoni għall-Kunsill tal-Gvern għal Għawdex kontra Mizzi, iżda għad li dan għieb maġġoranza kbira ta' voti, ma kienx tħalla jieh post fil-Kunsill minħabba l-kundanna tal-qorti li kellu.

Kienet tpattija qarsa u vendetta fis-sens veru tal-kelma.

Fl-istamperija tad-*Daily Malta Chronicle* intefgħu skorfini u viti kbar biex il-makkinarju jtir u jitfarrak. Ġuże'

Bartolo u l-impjegati kellhom jaħrabu mill-bieb tal-katina. Fid-djar ta' Cassar Torreggiani saret qerda bla ħniena — u pultruni u pjanijiet twaddbu minn fuq għal isfel. Cassar Torreggiani u l-familja staħbew fis-sotterran ta' darhom stess, filwaqt li Ċikku Azzopardi ħarab lejn San Pawl il-Baħar. Il-pulizija li kien hemm, bħaż-żewġ suldati tat-turretta tal-Universita', ma ndaħlu xejn. Uħud li thajru jagħmlu xi haġa ma ħelsuħiex ħafif.

U imbagħad indaħlu s-suldati.

L-għajta tal-lejla ta' qabel: "kulhadd għall-Belt", għajta ta' sfida u ta' qawwa ta' qalb, issa nbidlet f'għajta oħra, għajta ta' biża' u ta' stmerra: "Ġejjin is-suldati!"

Bil-bajjonetti maħruġa s-suldati bdew resqin lejn il-folla, li bdiet tross jew titferrex, tgħajjat, tgħajjar, tissotta. Fost dan il-għaġġa u taħwid is-suldati fetħu n-nar fuq in-nies, li l-armi tagħhom, li kienu ħaduhomlhom fil-gwerra, kienu għadhom ma tawhomlhomx lura; nies li aktarx xorta waħda kienu jiferrxu li kieku s-suldati sparaw fl-ajru jonkella għamlu xi arresti.

Manwel Attard, minn Tas-Sliema, intlaqat b'balla f'nofs għbinu u nsabat fl-art għall-mejjet.

Ġuże' Bajada, Għawdx, ha' balla f'genbu u waqa' fuq il-bandiera li kellu mgeżwra miegħu.

X

Wenzu Dyer, mill-Birgu, intlaqat ukoll, u fid-dagħdigha tad-demm ġera għal quddiem id-*Daily Malta Chronicle* u hemm waqa' mejjet.

Mill-Assemblea ħarġu d-delegati jgħajtu "Vilta'".

X'jiswa li tixher quddiem bajjonetta?

Nhar it-8 u d-9 ta' Ġunju

Matul il-lejl ta' bejn is-7 u t-8 ta' Ġunju fit-triqat tal-Belt ma kenux jinstemgħu ħlief il-passi tqal tal-għassiesi Inglizi jidwu fil-ħemda tal-baħħ. Sebaħ il-Hadd, 8 ta' Ġunju. Bejn għax kien Hadd il-Pentekoste u bejn għall-kurzita',

*mbuxxich; dahal u Kalla il noġġiam tal-
28
Raham oh xon u hebbek il-Malta u beda jgħajtu
bidna fil-bieb tal-Pentekoste u noġġiam*

imma fuq kollox għas-sodisfazzjon u bħala protesta, in-nies reġgħet għall-Belt. Is-soldati suppost li ngħataw ordni biex ma jisparawx ġol-folla.

Kien iċċara l-lejl, iżda l-faxex suwed tal-luttu kienu mwaħħla ma' kull bieb, ma' kull stabbiiment u ma' kull arblu bil-bandiera maltija mezzasta. Kuruni tar-rand kienu mixhutin fl-art f'nofs Misraħ il-Palazz u Triq l-Ifran b'wirja ta' qima għall-mejtin tal-ġurnata ta' qabel. Inbdiet gabra għall-familji tal-mejtin u tal-ħafna feruti.

Kien jum ta' niket; iżda kien ukoll jum ta' mibegħda.

Mhux wiegħed jew tnejn kienu l-baħrin u soldati ingliżi li matu l-lejl u dak in-nhar stess sabu ruħhom fil-frisk. Waħda minn dawn il-ġdidiet saret fi Triq l-Ifran dak in-nhar u qajmet kommozzjoni. Mill-*Union Club*, li kien imsemmi għat-tendenzi tiegħu favur l-Ingliżi, intefgħu xi soldati fuq il-folla. Dan kien jonqos! Il-folla mill-ġdid daħlet fil-post tad-*Daily Malta Chronicle* u kompliet tfarrak u tirtfa' għall-barra kull ma sabet. Habat se jingħata n-nar lill-istabbiliment kollu. Hawnhekk beda busillis ieħor.


Il-port kien fgat bil-baħrin u l-morini. Dak in-nhar kellu jasal il-Gvernatur il-ġdid, Field Marshall Lord Plumer.

Minkejja l-appelli ta' Sceberras u Mizzi biex il-poplu jzomm il-kalma, wara nofs in-nhar sar ħbit fuq Palazzo Buttigieg tal-Kurune ta' Francia, u fuq id-dar u l-imħażen tal-qamħ ta' Farrugia fil-Hamrun u l-Marsa; uħud minn dawn il-postijiet ingħataw in-nar.

Reġgħu deħru s-soldati Ingliżi hdejn il-palazz ta' Francia, bil-bajunetti bħall-ġurnata ta' qabel, iżda bdew jisparaw fl-ajru. Din id-darba kien hemm ukoll ħafna soldati maltin, iżda dawn f'it kellhom il-qalb jindaħlu wara dak li kien ġara; fil-fatt qagħdu jħarsu lejn id-dimostranti.

Karmenu Abela, mill-Belt, kien hdejn il-bieb tal-ġenb ta' Francia. Kien qed isejjaħ lil ibnu, li kien daħal ġewwa l-istabbiliment mar-rassa. Resqu fuqu l-morini bil-bajju-

*em m'ħaraw fuq il-palazz. - u s'atru s'iesi
Ta' s'iesi toki l'abdulawini; jena Court b'għajr
u il-palazz u il-palazz taħes 6 yards u*



L-Aħħar Tislima lill-vittmi. Eluf kbar ta' Maltin minn kull klassi soċjali jidhru il-Bombi, il-Furjana qed jagħtu ġieħ lill-mejtin fil-funeral nazzjonali.

netti mwaħħla mal-azzarini, u riedu jarrestawh. B'risposta għar-reżistenza li għamel Abela, wiehed mis-soldati nifidlu żaqqu bil-bajjunetta. Skond l-artikolista Gerald Azzopardi f'*L-Orizzont* (5.6.70) Abela ttiehed l-Isptar Ċentrali, il-Furjana, fejn miet fis-16 ta' Ġunju.

In-numru tal-mejtin kien issa sar erbgħa. Skond il-ktieb "I Moti dell 7-9 Giugno, 1919" ta' A. Sciclluna Sorge, ippubblikat biss għaxar snin wara s-7 ta' Ġunju, il-mejtin kienu b'kollox sitta, għax tnejn oħra, Ċikku Darmannin u Toni Caruana, mietu fl-isptar ftit wara. In-numru ta' feruti kien xi ħamsin, filwaqt li xi erbgħin kienu arrestati, li minnhom kien hemm min wehel sa 9 snin ħabs.

Wara dan kollu ma setax jonqos li ma jkunx iddikjarat stat ta' emerġenza. Hekk kien. Għal xi granet iċ-ċentri l-iżjed importanti tax-xogħol inżammu magħluqa. Hadd ma seta' joqgħod jippassiġġa fit-triq. Ittieħdu l-passi kollha biex tinzamm l-ordni.

Nhar it-Tnejn, 9 ta' Ġunju, l-Isqof Awżiljarju Portelli għamel sejha għall-kalma filwaqt li wara nofs in-nhar elut ta' Maltin attendew għall-funerali tal-vittmi.

Martri jew Briganti?

Bħal ċana minn fuq mejda ta' mastrudaxxa nkinsu l-ħwejjeġ prezzjużi mid-djar privati li kienu maħbuta. Ftit wara s-7 u t-8 ta' Ġunju ħafna bdew jistaqsu x'kienu daħlu jagħmlu tabiħhaqq id-dimostranti ġewwa d-djar ta' Cassar Torreggiani, Azzopardi, Farrugia, Bartolo u oħrajn. Kienu tassew daħlu biss biex juru t-tmaqdir tagħhom bis-saħħa tal-vendikazzjonijiet li għamlu, jew forsi kellihom ukoll xi għan ieħor iiberren f'moħħhom?

Tassew li bosta ħwejjeġ, l-iżjed dawk tal-għamara, intefgħu barra t-triq mit-twieqi, iżda ma' dawn kemm intefgħu fided u flus?

Allura dawn, kienu saru eroj u martri nazzjonali għax



il-bajda
x
pura (1)
u
CASA

Għadd ta' nies jidhru mdawrin mal-kuruni tal-fjuri bil-bnadar Maltin fuqhom quddiem il-Main Guard ffit qabel il-funeral ta' l-eroj, fil-post fejn miet Dyer wara li kien serrep sa hemm minn fejn id-"Daily Malta Chronicle" faċcata. B'inizjattiva ta' La Valette u l-"King's Own" ingabru l-flus għal dawn il-kuruni. F'nofshom hemm il-berritta ta' Dyer bid-dem u bil-kukkarda famra u bajda fuqha.

b'kumbinazzjoni uħud intlaqtu mill-balla jew mill-bajunetti, fillwaqt li huma kienu japprofittaw ruħhom mis-sitwazzjoni?

Il-mejtin u l-feruti tas-“7 ta’ Ġunju” kienu martri, jonkella briganti?

Wieħed ma jistax jiġġeneralizza. Kien hemm minn dak u kien hemm mill-iehor. Aktarx li l-erba’ Maltin maqtula kienu fost l-iżjed ġenwini mid-dimostranti kollha u għalhom li għalhom ftit jew wisq intortament. Abela mar isejjaħ lil ibnu biex jiskansah minn xi gwaj, sab ruħu f’nofs il-folla, u spiċċa b’daqqa ta’ bajjonetta. Attard, il-parrukkier żagħ-żugħ Slimiż, qasam Triq l-lfran waqt ordni kuntrarja, u midduh b’tir. Bajjada, l-Għawdx, kien jinsab Malta b’kumbinazzjoni; jgħidu li ġie hawnhekk biex jagħmel passaport ħalli jemigra. Dyer kien dimostrant ġenwin u akkanit li, minbarra li kellu l-bandiera Maltija mdawra ma’ għonqu, kellu saħanistra kukkarda ħamra u bajda f’nofs il-berritta — dik l-istess berritta, imdemma b’żewġt ilwien ta’ ħmura, li kellha ssir is-simbolu tar-reżistenza tal-Maltin f’nofs Misraħ il-Palazz.

Iżda li sar is-serq jistqarru min kien prezenti, u Giuse’ Orlando, fil-ktejjeb tiegħu “VII Ġunju” (1928), jgħid ċar u tond: “Xi serq minn dawk li dejjem lesti biex jippro-fittaw ruħhom sar” u “.....xi serq żgħir” (p. 21). Orlando iżda jgħid li s-serq li sar “a proporzjon tar-rewwixta..... ta’ min anqas biss isemmieħ.” L-għala ma ssemmieħx jekk huwa kien wieħed mill-fatturi li jolqtu l-għajn f’din il-ġrajja? “Bosta u bosta kie-nu l-ħwejjeġ ta’ valur li ġew imwaddba fit-triqat min-ghajr ma intmessew”. Kif tista’ ġġor pjanu jew pultruna d-dar? “Saħansitra qudidem id-dar tal-P.L. Ćikku Azzopardi rajt jingabru żewġ liri karta. Dan juri li min kien ġewwa beda jwaddab kollox għal barra mingħajr ma jara x’inhu-ma”. Jew juri li kienu waqgħu lil xi hadd li kien ġabarhom minn ġewwa? Hemm prova oħra li tiċħad dawn l-għajdud: ġimgħa wara s-7 ta’ Ġunju, il-mandraġġ “kien imdawwar

bil-morini id f'id, fil-ħin li hemm ġewwa kienet qiegħda ssir tfittxija". U kemm kien hemm boloh il-Mandraġġ li ma kenux jafu jaħbu jew jehlsu mill-oġġetti prezzjużi li kienu hađu, l-iżjed jekk kellhom ġimgħa ċans?

B'danakollu huwa minnu li "il-bidu ma kienx dan is-serq". Barra minn hekk, sakkeġġ bħal dan isir f'kull rivoluzzjoni u f'kull gwerra. Min jaf kemm minn dawk li serqu ma ġralhom xejn, la korrew, la mietu u lanqas inqabdu. Iżjed importanti minn dan, hu forsi l-fattur tal-ġuħ. L-iljun imġewwaħ jahtaf l-ewwel biċċa laħam li jilmaħ u li tgħodd għal snien.

Hija teorija li jaqblu magħha s-soċjoloġi li bniedem li għandu xi haġa żgħira f'idu jixtieq li m'għandu xejn. Min jaf kif jista' jkun aħjar milli hu (għax xi darba kien aħjar) iżjed ikun inid itejjeb il-qagħda tiegħu minn min ma jafx mod ieħor. Għalhekk ġeneralment hija l-klassi nofsana li tagħti l-ewwel imbuttaturi għal rivoluzzjoni.

Meta wieħed jistudja l-imġieba tal-folla fil-ġrajja, isib li mbagħad ix-xeni l-iżjed vjolenti u drammatiċi jsiru f'qalb il-qawmien popolari. Iżda l-imħuħ li jkunu kebbsu n-nar, jibqgħu importanti l-istess. Iżjed hemm ċans li ssir taqliba bħal din meta jkun sar xi titjib fil-livell tal-ħajja, u l-fqir ikun daq platt ieħor, ikun xtaq past ieħor flok il-bukkun ta' qabel. L-apetit jiġi ma' l-ikel. (Per eżempju, qabel ir-rivoluzzjoni tal-1789 fi Franza kien hemm ħafna inġustizzji, iżda Franza kienet tinsab aħjar mill-pajjiżi l-oħrajn fl-Ewropa, fejn kienet għadha ma saret l-ebda rivoluzzjoni).

Dan ġara f'Malta wkoll. Il-gwerra tal-1914-8, bħal bini tal-'breakwater' u l-baċiri ta' qabel, kienet ġabet magħha ċaqliqa ta' xogħol u risq. Din il-qagħda ntemmet meta waqfet il-gwerra. Eluf ta' haddiema li kienu bdew iduqu kundizzjonijiet aħjar spiċċaw b'subgħajhom f'ħalqhom.

Barra minn dan, kien hemm il-kawżi l-oħra, kemm im-medjati kif ukoll fit-tul, li semmejna. Il-qilla ta' din ix-xorta

ta' nies kienet mistura, mhux minsija, f'dik il-qagħda nwiegħra li faqqgħet nhar is-7 u t-8 ta' Ġunju.

Għalhekk, kolloxx ma' kolloxx, il-vjolenza mhux ġustifikata tas-suldati Inġliżi, bir-riżultati li kellha, għamlet mill-mejtin eroj nazzjonali, martri li jibqgħu jissimbolizzaw it-tbatija u l-kolonjalizmu ta' dak iż-żmien, l-ispirtu rivoluzjonarju tal-poplu Malti kontra d-despotizmu u l-ġuħ.

Is-Sehem tad-Dimechjani

Id-Dimechjani ħadu isimhom minn Manwel Dimech li, f'ċertu sens, hu l-ewwel soċjalist Malti.

Dimech twieled il-Belt Valletta fl-1860.

Fl-1914 kien eżiljat f'Lixandra, fejn miet fl-1921.

Fis-sena 1898 hu kien beda joffro *Il-Bandiera tal-Maltin*, iżda waqqafha fl-1905 meta siefer u dam ħames snin joqgħod Genova.

Fl-1911, meta reġa' lura Malta, beda jippubblika mill-ġdid *Il-Bandiera tal-Maltin* u sawwar għaqda ġdida li ssejthet *Ix-Xirka tal-Imdawlin*.

Mis-sena 1878 sal-1897, b'intervall żgħir ta' sena fl-1890, Dimech kien il-ħabs, fejn tgħallem jaqra u jikteb b'sitt ilsna.

Dimech ried l-emanċipazzjoni tal-klassi tal-fqar, u ssuġġerixxa ħafna riformi soċjali, li xi waħdiet minnhom damu snin kbar biex isiru, u oħrajn għadhom sal-lum ma seħħux.

Fl-1914, meta Dimech intbagħat Lixandra, l-organizzazzjoni tiegħu kienet attivista ħafna, u l-imsejbin kienu jingħaddu bl-eluf, u mhux bil-mijiet. Il-gwerra l-kbira waqqfet għal ftit snin, u tista' tgħid għal kolloxx, il-ħidma Dimechjana. Iżda mbagħad, wara l-gwerra, Dimech reġa' beda jissemma' u jifakkar anki direttament, l-iżjed bis-saħħa ta' xi ġurnali mmexxija minn Dimechjani.



Il-“Professur” Emmanuel Dimech (lemin) jidher qiegħed imelles ras il-moghħza tal-ħabib tiegħu l-bidwi. B’dan Dimech ried juri li ma għandux ikun hemm distinzjonijiet bejn il-klassijiet soċjali Maltin. Huwa jidher liebes pulit, bil-kappell u bil-palju taħt spallejh, biex jur li anki l-ifqar haddiem kellu jzomm ruħu nadif u tajjeb kemm jista’ jkun.

Id-Dimechjani kienu xorbu hafna mhux biss mill-filosofija politika u t-taqdim soċjali ta' Dimech, iżda fuq kollox mill-ispirtu ta' haqq soċjali, ta' sfida, ta' qlubija, ta' patrijottizmu li Dimech kien jgħalliem. Id-Dimechjani kienu issa individwi, u ma baqgħux organizzati, bħalma kienu qabel; iżda kien hemm ukoll fosthom uħud li baqgħu jzommu kuntatti ma' Dimech sa ma miet fl-1921.

Il-fortizza ta' Dimech kienet it-Tarzna. Bosta kienu l-“fitters”, “burners”, “drillers” u “Dockyard men” li kienu qarreja regolari tal-*Bandiera tal-Maltin* u ta' xi ġurnali oħra li kien johroġ Dimech. Jekk wieħed jeżamina kif kienet fis-sena 1914 is-sħubija fix-*Xirca Maltija* (kif bdiet tissejjaħ *Ix-Xirka tal-Imdawlin* wara l-1912) għandu jsib li madwar 50 fil-mija tal-membri kienu min-naħa ta' l-Isla. Minn dawn in-naħat ukoll kienu bosta mill-ħaddiema tat-Tarzna.

Fit-Tarzna beda d-disgwid fis-7 ta' Ġunju. U għad li mexxejja u organizzazzjoni ftit li xejn kien hemm, f'dak li sar id-Dimechjani kienu jagħtu fil-ġhajn. It-tħażiż jew pingija tal-kliem “Kulhadd għall-Belt!” fuq il-ħitan, fil-latrini u mal-ħitan tal-iskoa tal-apprentisti fit-Tarzna kienu xogħol id-Dimechjani, li mbagħad spikkaw ukoll bħala l-“gang leaders”, biex insejnhom hekk, fil-vjolenza tas-7 u t-8 ta' Ġunju.

Kienu nies li jaslu.

Mhux biss, imma kienu wkoll nies li kellhom ħjiel ta' kuxjenza soċjali.

Kellhom ċar f'moħħhom ix-xorti kiefra li kienet mis-set lil Dimech għax kien xtaqilhom il-ġid.

Imbagħad kienu wkoll, f'hafna każi, nies bla flas xieraq, f'qagħda ta' tixwix, u għallhekk għamlu tagħhom.

Hi haġa tqila għalija biex insemmi ismijiet — uħud għadhom hajjin — iżda li d-Dimechjani kellhom sehem di-


namiku fir-rivoluzzjoni hu fatt li hadd ma jista' jichdu jekk hu jaf l-affarijiet tiegħu. Minn din il-klassi ta' nies Dimech ma kienx minsi fis-7 ta' Ġunju.

Is-Sehem tal-Mizzjani

Fl-1919 il-Mizzjani kienu sħab Enrico Mizzi iktar milli kienu segwaċi ta' missieru Fortunato Mizzi. Iżda billi Nerik (twieled fl-1885 u miet fl-1950) mexxa hafa fuq il-passi ta' missieru (li twieled fl-1845 u miet fl-1905), nistghu nghidu li b' "Mizzjaniżmu" nifhmu filosofija politika waħda.

Fi ftit kliem, il-Mizzjani k'enu pro-taljani akkaniti. Kienu favur l-ilsien u l-kultura taljana, u kontra l-ilsien u l-influenza Ingliża. Nerik Mizzi temm l-edukazzjoni għolja tiegħu f'Ruma, u ppubblika hafa kotba bit-Taljan, li fosthom insibu: *Per l'Italianità di Malta* (fl-1909), u *Malta Italiana* (fl-1912). Skond l-istoriku Albert V. Laferla, li kien hafa favur l-Ingliżi, kliem Mizzi fuq twemminu kien dan: "Jien dejjem sostnejt sentimenti Taljani bi kliem sod u b'mod enerġiku kemm jista' jkun, u dejjem zammejt in-nazzjonalità Taljana ta' Gżirna" (ara "British Malta", vol. 2, p. 214).

Dawn is-sentimentj pro-taljani, għallkemm eżagerati, ma kenx fiergħa daqskemm jidher mad-daqqa t'għajn. Bihom, il-Mizzjani niedu jfissru r-rabiet kulturali latinj li Malta kellha mal-Ewropa bħala wirt tagħha, u barra minn dan huma kienu jridu jużaw din il-pro-italjanita' bħala għodda biex biha jswaw l-hakkiema Ingliżi. Kienet ir-rijazzjoni tagħhom



Enrico Mizzi

kontra l-kolonjaliżmu li fih kienet tinsab Malta dak iż-żmien.

Hekk kif fl-aħħar żmien tal-Ordni ta' San Ġwann f'Malta r-rejazzjoni kontra l-Kavallieri ħadet is-sura tar-repubblikaniżmu neo-franċiż, ir-rejazzjoni kontra l-Ingliżi fis-seklu dsatax ħadet ix-xejra ta' pro-italjanità.

Kien hemm ukoll il-kwistjoni tal-lingwa u tal-edukazzjoni, li l-aktar wara li xxandar ir-rapport ta' Sir Patrick Keenan fil-1878 (favur influwenzi Inglizi akbar), kienet ħadet in-nar sewwa.

Il-Mizzjani u l-Ingliżi kienu sħana u bard: f'naħa l-waħda d-deni jaħraq ta' min iħoss li għandu edukazzjoni u kultura u ħila, iżda hu mirfus u mwarrab; u fin-naħa l-oħra r-reżja ta' min jibqa' jagħmel li jrid bil-kalma kolha għax ir-riedni huma f'idejha.

Fit-8 ta' Mejju 1917 Mizzi kien arrestat, mgħoddi qorti marzjali u kkundannat sena ħabs (sentenza li mba-għad il-Gvernatur bidilha fi twiddiba ħarxa). Dan ġara mħabba l-attakki qawwiġa li Nerik kien għamel f'gazzetti Taljani kontra l-Ingliżi.

Fl-Assemblea Nazzjonali tal-1919 il-Mizzjani kienu ħolju dibattitu kbir fuq il-kwistjoni tal-lingwa u fuq il-mod kif din kellha tkun inkorporata fl-abbozz tal-kostituzzjoni li kellihom ifasslu.

Barra minn dan kollu, l-Assemblea — waħda mill-kaw-zi ewlenin tas-"7 ta' Ġunju" — kienet tiltaqa' fl-istess *Giovine Malta*, li kienet is-"Sede Centrale" tal-Mizzjani u li l-President tagħha kien Mizzi, mistlufa lir-rappreżen-tanti tal-poplu għall-okkażjoni.

Fis-"7 ta' Ġunju" l-Mizzjani tant kienu mdaħħlin li sa-ħansitra s-Segretarju tal-Istat Taljan, il-Markiż Colucci, ki-teb li Mizzi biex jitolbu aħbarhom, billi huwa wkoll kien sema' bil-inkwriet li kien inqalla' u tħasseb mhux ftit dwarhom.

Daż-żmien, il-fanatiżmu ta' dari sar jidher barra minn l-oku, iżda kemm Fortunat (li miġt sena ilu waqqaf il-Partit

Nazzjonalista) kif ukoll Nerik (li fl-1940 kien saħnsitra internat) kienu ġenwini ħafna fl-idejloġija tagħhom, u t-tnejn spiċċaw biex miġtu fill-ġħaks.

Is-Sehem tal-Istudenti Universitarji

L-istudenti ta' l-Universita' kellhom sehem importanti fir-rivoluzzjoni, imma dan kien x'aktarx sehem indirett. Fil-fatt, l-istudenti ma kenux qegħdin jiġġieldu direttament kontra l-gvern jew kontra l-ħobż ħażin. It-tilwima tagħhom kienet mal-awtoritajiet ta' l-Universita' stess, ħtiġa ta' tibdila li kienet saret fl-istatut ta' l-Universita'.

Skond din l-emenda fl-istatut, flok dottorat fil-liġi u fil-mediċina kellu jibda jingħata biss baċcellerat, jiġifieri LL.B. jew M.B., flok LL.D. jew M.D. Hekk ukoll kellu jiġri fil-fakulta' tat-Tejoloġija, fejn id-dottorat (D.D.) kellu jsir baċcellerat (B.D.).

Sena wara dñ in-tibdila, fl-1916, il-Kunsill Rappreżentattiv tal-Istudenti, li dak iż-żmien kien magħruf bl-isem ta' *Comitato Permanente Universitario*, kien ħareġ qatta bla ħabell favur il-proposta ta' Mizzi fl-Kunsill tal-Gvern favur il-kawza tal-istudenti.

Il-kwistjoni ħraxet mhux ftit; saru laqgħat u taħditiet mal-Kunsill u mal-Gvernatur, iżda deher li ma kienx jista' jintlaħaq ftehim.

Fl-10 ta' Mejju 1919, wara li aktar minn mitt student kienu itaqgħu mas-segretarju tal-Gvernatur, l-istudenti għamlu marċ ta' protesta fil-Belt. Skond ir-rapport li deher fil-ġurnal *Il-Lupu* tas-27 ta' Mejju, f'dan il-marċ qam storbu sħiħ. Il-ġlieda ma baqgħetx iżjed ta' karattru akkademiku, iżda ħadet xejra aktarx politika. L-istess gazzetta tagħti rapport fuq "Il-Kawza ta' l-Istudenti" fit-3 u fl-10 ta' Mejju, u fis-27 ta' Mejju ħarġet b'apponi sħiħ għalihom b'artikolu taħt ir-ras "Bravi l-Istudenti"

Fit-23 ta' Mejju erba' studenti kienu ttellgħu l-qorti



**Id-dimostrazzjoni tal-istudenti fi Triq Irjali. Fl-ewwel karrozza ddekorata hemm l-istudenti Rosario Fren-
do Randon, Eduardo Cretien, Paolo Borg Olivier u Carmelo Mifsud Bonnici.**

mixlija bi ksur tal-paċi pubblika. Tnejn minn dawn l-istudenti kienu fil-fakulta' tal-liġi, u t-tnejn l-oħra kienu jistudjaw il-mediċina. Kienu Rosario Frenco Randon u Carmelo Mifsud Bonnici, Paolo Borg Olivier u Eduardo Cretien. Fit-30 tax-xahar telquhom għax sabuom "mhux hatja", u dan it-trijonf tagħhom wassal għal brijju l-aktar kbir fit-toroq.

L-istudenti kienu kontra s-sistema l-għdid, mhux biss għax kien jitlob żmien itwal ta' studju biex wiehed jasal għad-dottorat, imma anki għaliex din tal-"baċcellerat" kienet tinsab fis-sistema Inġliż.

Barra minn hekk, darba minnhom l-istudenti kienu qattgħu l-bandiera Inġliża ta' fuq il-bejt ta' l-Universita' fi Triq San Pawl, il-Belt, u kissru wkoll xi hwejjeġ bi protesta.



L-istudenti msakkrin fl-Universita' mill-pulizija.

Fl-10 ta' Mejju, waqt marċ minn tagħhom, huwa taw xebgħa bajd hażin lis-Sur Ćikku Azzopardi, li kien membru tal-Kunsill u kien meqjus bħala traditur tal-poplu għax hu kien aċċetta post mal-Gvern u mbagħad għamel kawża lil Mizzi, rebafhiellu, u hadlu postu fil-Kunsill.

F'dawn id-dimostrazzjonijiet ta' l-istudenti kien hemm, għalhekk, mhux biss l-aspett għal kollox akkademiku, imma kien hemm ukoll xejra ta' protesta iżjed ġenerali kontra *s-status quo*.

Dan kollu kien qed jiġri biss ftit jien qabel ma faqqgħet is-siegħa ta' l-irvell, u kien qed jitmexxa minn dawk in-nies li l-poplu kien jagħrafhom bħala nies ta' l-iskola li jafu l-affarijiet tagħhom. Ma setax jonqos, għalhekk, li d-dimostrazzjonijiet ta' l-istudenti jinfluwenzaw ukoll l-opinjoni pubblika u jkomplu jheggu l-iskuntentizza fost il-poplu.

Jibda t-Trejdjunjonizmu Organizzat

Qabel is-7 ta' Ġunju kien hawn għadd kbir ta' soċjetajiet ta' "mutuo soccorso", li l-għan tagħhom kien li jgħinu lil-l-haddiema sew spiritwalment kemm materjalment. Izda ftit jew wisq, in-natura essenzjali ta' dawn l-għaqdiet kienet iżjed dik ta' "soċjalizmu nisrani" jekk kienet tasal moderata sa hawn.

Fis-sena 1900 kienet twaqqfet "Għaqda ta' Haddiema", li wana hadet l-isem ta' *Għaqda ta' Haddiema Katolici*, li kellu x'jaqsam magħha wkoll Manwel Dimech, izda hajjitha kienet qasira.

L-iżjed li bdiet tinħass l-influwenza trejdjunjonistika f'Malta kien għall-habta tal-1916-19. Din l-influwenza imbagħad hadet spinta kbira bis-saħħa tar-Rivoluzzjoni u, fl-1921, bil-Gvern Responsabbli u t-"Trade Union Council" (T.U.C.).

Fil-fatt, meta wiehed iħares ilura fil-ġrajja, għandu jintebaħ illi s-7 ta' Ġunju ġiebi bħalla wiehed mill-effetti l-iżjed

immedjati tiegħu, il-bidu tat-trejdjunjonizmu organizzat.

Kien f'Lulju tal-1916 li l-ħaddiema tat-Tarzna bdew għall-ewwel darba jaħsbu bis-serjeta' sabiex iwaqqfu għaqda li tiddefendi l-interessi tagħhom. Fl-istess sena, Henry Ear u oħrajn waqqfu l-*Malta Government Workers Union*, li imbagħad li ssemmiat *Imperial General Workers Union*. Fis-7 ta' Mejju, 1917, sar l-ewwel strajk kbir fit-tarzna għaż-żieda ta' 10 fil-mija. Is-sena ta' wara ngħatat żieda sostanzjali.

Forsi hi haġa tqila biex il-lum wieħed jifhem — meta hawn ġid hekk kbir fil-pajjiż — kemm kienu ħżiena l-kundizzjonijiet tax-xogħol go Malta wara t-tieni gwerra dinjija, u kemm kien jagħfas il-bżonn ta' għaqdiet tal-ħaddiema biex jiksbu l-jeddijiet tal-membri tagħhom — jeddijiet li kellhom ikunu mharsa bis-saħħa ta' liġijiet, kif inhuma l-lum.

B'danakollu tista' tgħid li f'Malta l-moviment laburista beda jinħass kwazi miitt sena wara li nħass fil-Ingilterra. Fl-Ingilterra, x'aktarx il-pajjiż l-aktar avvanzat fl-Ewropa kollha fl-oqsma soċjali u politiċi, il-Moviment Cartist kien diġa' talab, fl-1832, bosta drittijiet għan-nies tax-xogħol, u fis-sena 1847 il-Gvern ta' Lord Shaftesbury kien diġa' għadda l-ewwel liġijiet li jirregolaw il-ħinijiet tax-xogħol.

F'Malta t-trejdjunjonizmu kien influwenzat mill-moviment ingliż. Fil-fatt, bejn l-1920 u l-1921 ġie Malta darbtejn Mr. Matthew Giles, trade-unionista Ingliż, li għen mhux ftit biex jitwaqqfu l-*Workers' Union Branch No. One* għall-impjegati tat-Tarzna, u l-*Workers' Union Branch No. Two*, għall-impjegati tas-Servizzi. Ġie wkoll Malta, għall-istess għan, ċertu Mr. Duncan, li kien is-segretarju ġeneralli tal-*London Workers Union*. Ftit wara t-twaqqif taż-żewġ *Unions* li semmejna, twaqqfet ukoll il-*Workers Union Branch No. Three*, għall-impjegati tal-partikular. L-istatuti



Mr. Matthew Giles, it-trejdjunjonista Inġliż li tant għen għall-organizzazzjoni tal-Workers' Unions Branches 1, 2 u speċjalment it-3, għall-ħaddiema tal-partikular. F'dan in-ritratt jidher qiegħed mal-membri tal-Workers' Union Branch No. 3, wara li kien ġie Malta fuq l-inizjattiva ta' "La Camera del Lavoro". Mix-xellug għal-lemin, bil-qiegħda, jidhru l-Onor. Gianni Bencini, Segretarju ta' l-Union, is-Sur Salvu Zammit Hammit, President, is-Sur Giles, Dun Ġużepp Gatt, u l-P.L. Gino Tua; bil-wieqfa hemm is-Sinjuri Ġuże' Debono, Ninu Schembri (Kaxxier), Michelangelo "Kikku" Borg, Robert Bencini u (l-inizjatur) Agostino Matrenza.

ta' dawn l-għaqdjet tal-ħaddiema tfasslu fuq l-istatut tal-*British Workers Union*.

Influwenza oħra mportanti din il-ħabta kienet dik ta' Fr. Dominic Plater, Ġiżwita, li ħabrek mhux ftit biex ixxerred it-tagħlim soċjali tal-enċiklika *Rerum Novarum*. Fr. Plater, li waqqaf il-*Catholic Social Guild* fil-Ingilterra, is-suggerixxa li f'Malta titwaqqaf l-*Unione Leonina* imsem-mija għall-Papa Ljun XIII tar-*Rerum Novarum*. Maż-żmien din l-għaqda saret il-*Malta Catholic Social Guild*. Fr. Plater miet f'Malta fil-21 ta' Jannar, 1921.

Għad li nħasset hafna l-influwenza tat-trejdjunjonizmu Inġliż u d-*Dockyard Union* kienet affilljata ma' xi għaqdjet Inġliżi, il-mexxejja Maltin ta' dak iż-żmien kienu

herqana li jibqgħu indipendenti, mingħajr ma jhallu x-xejriet soċjalisti Ingliżi jinfluwenzawhom. F'dan l-iżvilupp, it-tagħlim tar-*Rerum Novarum* instab ta' fejda, u din l-enċiklika saret bħal manifest tal-ħaddiema. Laferla jgħid li l-aktar li saħħet l-importanza tar-*Rerum Novarum* kienet l-*"Unione Cattolica San Ġużepp"*, li, fi Frar tal-1921, sejhet lill-għaqdiet kollha tal-ħaddiema, li mbagħad qablu bejniethom biex iwaqqfu konfederazzjoni b'*Kamra tax-Xogħol* u jirsistu għall-kostituzzjoni.

Fl-1920 twaqqaf it-*Trade Union Council*, aktarx fuq suggeriment ta' Mr. Amery, u fil-1921 żewġ membri tat-T.U.C. intgħażlu biex ikunu membri tas-Senat, kif kien provdut fil-Kostituzzjoni l-ġdida.

Minn "La Camera Del Lavoro" għal "Partit tal-Ħaddiema"

'La Camera del Lavoro', li ħarġet bħala fergħa mill-*"Workers Union Branch No. 3"*, twaqqfet formalment fis-16 ta' Ottubru 1920 mis-sinjuri G. Bencini, A. Agius, A. Matrenza, R. Bencini, G. Arena, C. Bonello, M. Borg, A. Schembri, G. Tua L.P., M.A. Borg, u S. Zammit Hammit.

Dr. Piero Giuseppe Frendo, li kien avukat magħruf ta' sentimenti laburisti, laqa' l-istedina tal-fundaturi tal-*"Camera"* u nhatar President tal-Kumitat Eżekuttiv. Viċi-President sar il-Kurunell Willie Savona, LL.D., M.B.E. Bħala Segretarju ntgħażel is-Sur Ġanni Bencini; it-Teżorier kien is-Sur Mikelanġ Borg, u l-Assistent Teżorier is-Sur A. Schembri.

Għall-ħabta ta' l-aħħar tas-sena 1920, *"La Camera del Lavoro"* bdiet tissejjaħ informalment, u aktar tard formalment, *"Il-Għaqda tal-Ħaddiema"*, biex il-poplu ikun jista' jifhem aħjar il-isem tagħha.

Il-Partit tal-Ħaddiema twaqqaf fil-15 ta' Mejju 1921 — fil-ufiċċju ewlieni tagħha.

Għal din il-laqgħa tal-Kumitat Ġenerali, li għaliha kien



Il-membri fundaturi ta' 'La Camera Del Lavoro' flimkien ma' (bilqiegħda mix-xellug għal-lemin) il-Kur. Willie Savona, LL.D., M.B.E. Viċi-President; Sir Filippo Sceberas, M.D., President Onorarju tal-Kamra tax-Xogħol u l-Professur Pier Frendo, LL.D., President. Hdejn Frendo hemm l-Onor. Giov. Bencini Segretarju, filwaqt li bil-wieqfa, mix-xellug għal-lemin, jidhru s-Sinjuri Ninu Agius, Carmelo Bonello, Willie Arena, Michele Borg, Gaetano Bonello, Robert Bencini, Salv. Zammit Hammit, Toni Schembri, Gino Tua, Michelangelo Borg u Agostino Matrenza.

hemm 90 delegat mill-għaqdiet ewlenin tal-Gżira, *La Camera del Lavoro* kienet rappreżentata minn Dr. Frendo l-President, il-Kur. Savona l-Viċi President, u s-Sur Bencini s-Segretarju.

Il-Kumitat Eżekuttiv tal-Partit il-ġdid issawwar fis-6 ta' Settembru tal-1921. Kien magħmul minn: Kurunell W. Savona, LL.D., M.B.E., President; Pietru Bugelli, Viċi-President; Onor. Gianni Bencini, Segretarju; Arturo Mifsud,

Ph.B., S.B.T., Viċi-Segretarju; Alfonso M Borg, Kaxxier; u s-Sinjuri Robert Bencini, Michael Borg, John Craig, Carmelo Cutajar, Pier Frendo LL.D., Dun Ġużep Gatt J.C.D., Joseph Hamilton, Carmelo Longo, Lawrence Pearman u Ercole Valenzia P.L., inġatru membri.

L-ewwel laqgħa tal-Eżekuttiv tal-Partit tal-Haddiema saret fis-16 ta' Settembru. Il-Partit ikkontesta l-elezzjonijiet li saru fl-istess sena. Fit-30 ta' Ottubru, 1921, bħala membri tal-Eżekuttiv laħqu s-Sur Antonio Schembri u s-Sur Edgar Vassallo, flok l-Avukat Frendo u Michel Borg, li kienu telgħu deputati fl-Assemblea Legisattiva.

Għakemm żewġ fwejjeġ distinti u differenti minn xulxin, fl-ispirtu tagħhom il-iskopijiet ewlenin tal-Partit il-ġdid baqgħu, tista' tgħid, l-istess bħalma kienu dawk ta' *La Camera Del Lavoro* u "Il-Għakda tal-Haddiema". Izda issa, minn mindu kien twaqqaf Partit, il-iskopijiet aktar infethu, u saru għadd ta' tibdiliet. Kibret ukoll il-popolarita' tal-Partit.

Il-fehma ewlenija tal-Partit kienet li jgħib 'il quddiem l-istat ekonomiku u soċjali ta' kollha kemm huma n-nies tax-xogħol, u l-aktar dak li kien joqros fil-laħam il-ħaj lill-fqar. Meta twaqqfet *La Camera del Lavoro*, il-ħtieġa ta' partit bħal dan kienet tinħass mhux ftit. Kienu l-istess membri tal-*bourgeoisie*, il-klassi nofsana, li ngħaqdu bejniethom biex jiksbu qagħda iżjed xierqa għall-ħaddiema.

L-istess Avukat tal-Kuruuna, Sir Michael Refalo, kien wera fil-Kunsill it-twemmin tiegħu dwar il-ħtieġa ta' kuxjenza soċjali aħjar.

Il-lum iż-żmenijiet tbiddu; u mhux biss tbiddu imma nqalbu kważi ta' taħt fuq, u forsi hi haġa tqila biex wieħed jifhem il-progress li laħaq sar. Dak kien żmien ta' faqar li jagħsar, li iżjed fiż-żmien ta' wara l-gwerra, meta l-ħaddiem ma kien imħares tista' tgħid minn ebda liġi soċjali (kif nifhmuhom il-lum), meta l-edukazzjoni kienet nieqsa mhux ftit, u lanqas il-prinċipju ta' "bniedem wieħed, vot

wiehed" ma kien għadu aċċettat. Strickland, per eżempju, kellu 13-il vot.

Fl-elezzjoni tal-1921, il-Partit tal-Haddiema rebaħ 7 sig-ġijiet fl-Assemblea Leġislattiva.

F'Diċembru tal-1923 Dr. Pier Frendo irriżenja mill-Parlament u postu, bħala mexxej parlamentari, ħadu l-Kurunell W. Dundon, filwaqt li postu bħala rappreżentant imtela' mis-Sur Giov. Bencini.

Fid-29 ta' Novembru 1928, Dundon irriżenja mill-Parlament minhabba saħħtu. Bħala membru tal-Assemblea, post Dundon ittiehed mis-Sur Ġuże' Orlando Smith, u bħala mexxej parlamentari daħal it-tabib żagħżuġh Pawlu Boffa.

Il-Kostituzzjoni l-ġdida


Mela fis-sala tal-*Giovine Malta*, fis-7 ta' Ġunju 1919, iddaħħal ferut Malti, xi ħadd billi il-maktur abjad tiegħu fid-demm ta' dak l-imsejken, u għajjat: "Araw fejnhom il-kuluri nazzjonali tagħna! Din hi l-bandiera tagħna!"

Il-Gvern Responsabbli li ngħata lil Malta bis-saħħa tal-Kostituzzjoni tal-1921 kien il-konklużjoni immedjata għal dik l-għajta patrijottika.

Meta fl-għagħa li qam mad-dhul ta' dak il-ferut u r-rappreżentanti ħabtu telqin hesrem 'il barra, fuq sugġeriment tal-Monsinjur Depiro, it-tabib Filippo Sceberras mal-lajr għażel l-iżjed waħda rappreżentattiva minn fost il-ħafna mozzjonijiet li kien hemm quddiem il-Kamra. Din kienet il-mozzjoni tan-Nutar Salv Borg Olivier, li mbagħad għaddiet unanimament.

Ir-rikkmandazzjonijiet ta' dik l-Assemblea Nazzjonali tal-1919 kienu qishom il-*magna carta* ta' Malta, u wasslu għall-Kostituzzjoni tal-Gvern Responsabbli.

B's-saħħa tal-Kostituzzjoni tal-1921, il-Gvern Malti ngħata setgħa fit-tmexxija tal-affarijiet lokali. Hu kien res-



L-Ewwel Parlament Malti. Quddiem, kokka, jidhru mix-xellug għal-lemin l-onorevoli membri: J. Degiorgio (avukat), Salv. Zammit Hammit u Rob. Hamilton. Bil-qiegħda mix-xellug għal-lemin jidhru l-Onor. Markis Alf. Mattei, Mgr. Apap Bologna, And. Pullicino (tabib), Markis Apap Bologna, Ant. Dalli, Sir Gerald Strickland (Mexxej tal-Partit Kostituzzjonali) Mr. L.S. Amery (Under-Secretary of State for the Colonies), Jos. Howard (Kap tal-Gvern Nazzjonalista) M.P. Inqliż li kien qiegħed Malta, Mgr. Fran. Ferris, LL.D., Ugo Mifsud (avukat wara Sir), Konti Fredu Caruana Gatto, Mgr. Paolo Galea u Federico Caruana Gatto (avukat).

Bil-wieqfa, l-1 filliera, mix-xellug għal-lemin, Alf M. Galea, J.C. Camilleri, V. Busuttìl, Mgr. Hili, il-Perit Borg, it-tabib R. Said, Kur. Ach. Sammut, F. Buhagiar (avukat, wara Kap tal-Gvern), Prof. Gustu Bartolo, Paola Borg Grech (avukat), Enrico Mizzi (avukat, Mexxej tan-Nazzjonalisti Demokratiċi), Kur. W. Dundon (tabib), Kur. W. Savona (avukat, Mexxej tal-Labour Party). Bil-wieqfa fuq nett jidhru fl-istess ordni Dun En. D'Andria, Filippo Nicolo' Buttigieg (avukat), Luigi Camilleri (avukat), G. Adami (avukat), Edgar Arrigo, skriwan tal-Kamra, u n-Nutar Salv. Borg Olivier, Edwin Vassallo (perit), Walter Salamone u s-sur Henry tal-Kostituzzjonali Michele Borg, Rev. Prof. Mikiel Gonzi, Prof. Pier Frendo u Censu Farrugia, C.E.

ponsabbli għall-Assemblea Legiſlattiva, magħmula minn 32 membru eetti, kif ukoll għas-Senat, li kien magħmul minn 17-il membru rapreżentattiv tal-Kleru, tal-Gradwati tal-Universita', tan-Nobbilita', tal-Kummerç u tat-Trade Union Council.

Iżda mbagħad kien hemm hafna fwejjeġ li l-Gvern Inġliż baqa' jzomm f'idejha: fosthom kien hemm id-difiża tal-Gzejjer, is-Servizzi militari, navali u oħrajn, il-kumunikazzjoni bit-telegrafu u b'mezzi oħra, kif ukoll hafna postijiet u bini ieħor li nżammu għal kolloxx mill-Gvern Inġliż biex jamministrathom hu.

U għalkemm il-Parlament Malti seta' jbidel ċerti partijiet mill-Kostituzzjoni, il-Gvernatur kien jista' f'isem il-Gvern Inġliż, jirtira l-Att tal-Kuruna, li kien jagħti d-drittijiet kostituzzjonali.

Il-Kunsill tal-Gvern ma kellux għalfejn jiltaqa' iżjed.

Din kienet kostituzzjoni li setgħet tissejjaħ għamila ta' Gvern Responsabbli, iżda naturalment kienet tiċħad lil Malta s-sovranita' ta' nazzjon indipendenti.

Kienet il-konklużjoni immedjata għas-7 ta' Ġunju, u għall-qofol rivoluzzjonarju li kienet timplika dik il-ġrajja, iżda ma kenitx it-temma tiegħu fit-tul.

Kienet il-bidu tat-triq twila u mħarbtu li, wara nofs seklu, kellha twassa' għall-helsien ta' Malta mill-kolonjalizmu nhar il-21 ta' Settembru, 1964.

TMIEM

BIBLIJOGRAFIJA

Intervisti

Agius, Karmenu	Formosa, Harry B.
Astarita, Salvo	Frendo, Ġuzèppina
Aquilina, Ġużè	Galea Giuseppe
Bencini, Ġianni	Mamo, Arieli
Cassar Pullicino, Ġużè	Muscat Azzopardi, Ġino
Cremona, Ġużèppi	Stivala, Francis
Degiorgio, Duminku	Vella, Andrew P.
Farrell, Frans	Zammit, Karmenu
Felice, Victor	

Kitbiet Ippublikati

- Boissevain, Jeremy*, Saints and Fireworks: Religion and Politics in Rural Malta (Lond. 1965), Hal-Farrug: A Village in Malta (Holt, 1969).
- Belli, Ġużè*, Storja ta' Malta u Għawdex (Stamp. Lombardi, Malta, 1932, Vol. VII, pp. 926).
- Cremona, J.J.*, An Outline of the Constitutional Development of Malta under British Rule (M.U.P., 1963).
- Dobie, E.*, Malta's Road to Independence (Univ. of Oklahoma Press, 1967).

Faure', G., L-Istoria ta' Malta u Għawdex bil-Gżejjer Tagħhom u l-Ġrajjet li saru f'hom (Malta, 1916, IV Vol.).

Laferla, A.V., Birtish Malta (Aquilina, 1946, II Vol.).

Luke, Harry, Malta (Corgi, 1960).

Mercieca, Arturo, Le Mie Vicende, Note Autobiografiche (Tip. S. Ġiuseppe, Malta, 1947).

Mifsud Bonnici, R., Dizzjunarju Bijobiblijografiku Nazzjonal, Valletta, 1960).

Orlando, Ġużè, VII Ġunju (Chretien Co., Valletta, 1928, pp. 32, maħruġ mill-Partit tal-Haddiema).

Sciicluna Sorge, A., I Moti Maltesi Del 7-9 Giugno 1919, Una Pagina Storica della Lotta Nazionale di Malta (Valletta, 1930), Il Travaglia Politico e Spirituale di Malta (Tip. Ledda, Cagliari, 1933, estratto da 'Mediterranea', Anno VII, N. 1, pp. 14).

Segond, Giovanni, Storja ta' Malta u Għawdex (Stamp. Lombardi, Malta, 1931, Vol. VI, pp. 856).

Smith, Harrison, Britain in Malta (1953, Vol. II).

Zammit, Temi, Il-Gżejjer ta Malta u l-Ġrajja Tagħhom Miġjubin fil-Qasir għat-Tagħlim ta' Min Ma Jaqrax Hlief bil-Malti (Empire Press, Malta, 1924).

Kitbiet Mhux Ippublikati

Frendo, Henry, A Social Background to the Maltese Labour Movement, 1835-1928 (R.U.M., 1968), The Political Ideology of Dimechianism, 1860-1921 (R.U.M., 1970).

Galea Scannura, C., A Brief Study of the 'Sette Giogno' Riots (R.U.M., 1968).

Ġurnali

Chronicle, The Daily Malta, 1887-1940

Fk'ir Malti, Il-, 1923-4

Habib, Il-, 1912-3, 1914-6, 1917-24.

Hajja, Il-, 1970

Hmar, Il- 1917-28

Lupu, Il-, 1919

Malta, 1910-Ġunju 1919, 1920-Ġunju 1930

Maltin, Il-Bandiera tal-, 1898-1905, 1911-4

Orizzont, L- 1970

Popolo, La Voce Del, 1918-9

Unjoni Maltija, L-, 1919.

“IŻ-ŻMIEN MA JISTAX JISTENNA IŻJED QABEL MA T-TAQLIB SOĊJALI-POLITIKU TA’ DAN IS-SEKLU JINXTARR, JINKITEB U JIXXANDAR FL-ILSIEN LI JIFHMU L-POPLU KOLLU . . .”



Henry Frendo (1948-) mill-Furjana, studja fil-Liċeo u fl-Università ta’ Malta. Interessa ruħu attivament fi hwejjeg soċjali u kulturali. Rebaħ għadd ta’ “scholarships” u ħa sehem f’laqgħat internazzjonali. Mexxa l-kampanja “Djar għall-Maltin” fl-1969, l-istess sena li fiha ġie l-ewwel fil-kors tal-

B.A. (Gen.) meta ggradwa “cum laude” fl-Ingliż, il-Malti u l-Istorja. Inghata permess speċjali biex f’sena waħda jagħmel il-kors ta’ B.A. (Hons.) fl-Istorja mnejn iggradwa bl-unuri “first class” fl-1970. Iż-żewġ teżijiet ipprezentati s’issa minn Frendo huma fuq “A Social Background to the Maltese Labour Movement”, 1835-1928 (1969) u “The Political Ideology of Dimechianism”, 1860-1921 (1970).

“JISWA LI NQIEGHDU L-KURUNI U NAGHTU ĠIEH LILL-VITTI TAS-SEBGHA TA’ ĠUNJU 1919. IMMA JISWA IŻJED LI NISTUDJAW IL-ĠRAJJET SOĊJALI TA’ DAWK IŻ-ŻMINIJET U BIL-KALMA KOLLHA NITGHALLMU MILL-ISTORJA REĊENTI TA’ ART TWELIDNA.”

Editorjal “Il-Hajja”, 8 ta’ Ġunju, 1970.